

Pol da Korin Amin do Papia 1 Mandagit

But piso gen

Pol da bisapmon Korin unun kokup pap madep kinda Akaia provinskon Grik da miktimon tagit. Pol iyi Yesu Kristo dakon Gen Bin Tagisi mibiltoksi Korin unudon yan tentenagit. Anek panmuwukbi wasok wasoksi panalon agit. (Yabekbi 19.1-17 unudon do koki.) Mani yopman degek kokup njakjwarikon kin pi agit bisapmon panmuwukbi Korin egipgwit unudon jigii noman tan yomgwit. Aba Pol da nandak nandak yoban jigii unun panmilip ani yan do papia diwari Pol do mandan ingwit. Do Pol iyi Epesas kokupmon egek jigini unun panmilip ani do nandak nandak kilegi yominek papia on mandagit.

Pol da Korin panmuwukbi dakon nandan gadatni yawotni yan do nandaba kik madepsi agit. Ae anpakni tagisi unun tasik tosak do nandaba kik agit. Pol da minat eyo kili abi da anpak kilegi ani unun do yagit, ae minat aminyo Telagi Wup yipman degek jigii pawit unun do yosok. Ae Pin kop gawak imim dakon silip anpak tagisikon da ani, ae Telagi Wup da but galak dakon yo mibili mibili panmuwukbi do yomisak unun do yosok. Ae amin kimakbi kimoron da pidokdan unun do kisi yosok.

Unun yo morap da Korin amin jigii yomgut, do Pol da Pin kop dakon galaktok kan nandanyo ani do panpuluganek gen tagisi ban mandan yomgut. Gen kinda mandagit unun kilapmi 13, panmuwukbi da

uñun do tagisi nandan. Uñudon Pol da amin do but dasi galaktan yomyom anpak uñun do yosok. Ae yo madepsi kinda Pin kop da minat aminyo do but galak do yomisak uñun butdasi galak tan yomyom anpak uñun do yosok.

Yesu yolyol amin gen emat anek iyi dakon man dima pawigini
(Kilapmi 1-4)

¹ Nak Pol Yesu Kristo dakon yabekbini. Pin kop da iyi da galak togon yabekbi pi namgut. Nak gat ae notnin Sostenes gat

² nit da papia on panmuwukbi Korin kokup papmon ekwan ji do mandamak. Yesu Kristo da iyi ji pantelak anek iyi do manjigit. Ji gat ae amin morap kokup morap kisikon Amin Taginin Yesu dakon man anenagek bisit an iman amin kisi manjigit. Uñun nin ae uñunyo kisi dakon Amin Taginin.

³ Pin kop Datnin gat ae Amin Tagi Yesu Kristo gat da nandan yawok daminek butji panjawot aban yawori tosak do bisit asat.

Pol da Pin kop ya yan iyigit

⁴ Pin kop da Yesu Kristo obakon da nandan yawok daminek yo tagisi an damgut, do bisapmi bisapmi ji do nandanek Pin kopno ya yansi iyisat.

⁵ Nido Yesu obakon yo tagisi morapmi timikgwit. Panpuluganban gen yogokji uñun tagisi, ae nandak nandak morapmi damgut.

⁶ Uñun da nak da Kristo dakon mibili dayigim uñun ji da nandanek yol kimakgwit yan nolisak.

⁷ Do ji abisok Amin Taginin Yesu Kristo altan tenjenokdisak uñun do jomjom anek Telagi Wup

dakon but galak dakon yo do wadak wadak dima anj.

⁸ Amin Taginin Yesu Kristo da ji panjeban anakwan wigi mibi gildaron wigisak, anakwan Amin Taginin tobil apjak gildaron amin kinda da ji sun kinda awit yan aripmi dima yoni.

⁹ Pinjop da yo morap ak do yagit unun aripmisi akdisak. Pinjop da ji Monji Amin Taginin Yesu Kristo gat egip egipnikon kalonji egipni do yan damgut.

Parmuwukbi wasenji kiwit

¹⁰ Not kabi, Amin Taginin Yesu Kristo da manon gen tebaisi dayinek yan yosot, ji pidok pidok yipmanek but kalon ani. But ae nandak nandakyo kalonji gin tanakwa kabi kalonji egipni.

¹¹ Not kabi, Kloj da kabikon amin di da ji da binapmon pidok pidok tanakwan ekwan yan nayiwit.

¹² Nak mibili yanon da yosot, jikon da di da yan yon, “Nak Pol yoldat”, ae diwari da “Nak Apolos yoldat”, ae diwari da “Nak Pita yoldat”, ae diwari da “Nak Kristo yoldat” yan yon.

¹³ Unun Kristo da wasenki morapmi agit? Bo nak Pol ji do anek tilak kindapmon kimagim? Bo ji telagi pakbi Pol da manon da sowit?

¹⁴ Nak ji da binapmon Krispus gat Gaius gat banjin telagi pakbi son yomgum. Amin di gat dima son yomgum. Unun do nak Pinjop ya yan iyisat.

¹⁵ Do amin kinda da “Nak Pol da manon telagi pakbi sogim” yan aripmi dima yogogi.

¹⁶ (Asi, nak amin kabi di gat kisi telagi pakbi

son yomgum. Unun Stepanas da yutnon egipgwit amin ban son yomgum. Ae amin diwari gat son yomgum bo dima, unun nak dima nandisat.)

¹⁷ Kristo da nak amin telagi pakbi son yoben do dima yabekgit. Gen Bin Tagisi yan tenenoken do yabekgit. Ae amin da miktim dakon nandan kokwin tagisikon da gen yon unuden dima yosot. Yan asat yan Kristo dakon tilak kindapni yipbo tapmimi mini di aban.

Kristo unun Pinjkop dakon tapmim

¹⁸ Amin pasildan unun da tilak kindap dakon gen unun nandan kokwini tagi dima amin dakon gen kindan yan yon. Mani minjat aminyo nin Pinjkop da yokwikon ban timikgit amin nin da tilak kindap unun Pinjkop dakon tapmim yansi nandaman.

¹⁹ Pinjkop da papiakon yan mandabi:

“Nak da nandan kokwini kilegisi tan yoman amin dakon nandan kokwini kilegi pantasik akdisat.

Ae nandak nandakni ton amin dakon nandak nandakni wiririkgo pasil mudokdan.”

²⁰ Do nin abisok on miktim dakon nandan kokwini tagisi amin dakon nandan kokwini tagisi do niansi yonen? Ae Moses dakon gen teban dakon mibili nandak nandak amin do niansi yonen? Ae on miktim dakon gen yogok amin tagisi do niansi yonen? Pinjkop da on miktim dakon nandan kokwin tagisi morap panupbal aban nandan kokwini tagi dima amin dakon gen gin an mudawit.

²¹ Nido Piŋkop nandaŋ kokwini tagisikon da amin da iyi da nandak nandagon da Piŋkop nandaŋ imni do dima galak tagit. Nin da tilak kindap do yaŋ tenŋenapno amin da uŋun do nandaŋ kokwini tagi dima amin dakon gen yaŋ yoŋ, mani amin da uŋun gen nandaŋek nandaŋ gadaŋ imiŋakwa Piŋkop da uŋun kosiron da yokwikon baŋ timit do nandagit.

²² Juda amin wasok tapmimi toŋ pindagek gen uŋun bami yaŋ nandaŋ. Anakwa Amin Nwakŋwari Kabi da nandaŋ kokwin tagisi pindat do nandaŋ.

²³ Mani nin Kristo tilak kindapmon anakba kimakgit dakon geni dayiŋ tenŋenomaŋ. Anapno Juda amin da gen uŋun do nin da dima galak taŋek abidogi gen kindanaŋ yoŋ yaŋ nandaŋ. Ae Amin Nwakŋwari Kabi da gen uŋun do nandaŋ kokwini tagi dima amin dakon gen kindanaŋ yaŋ nandaŋ.

²⁴ Mani Piŋkop da yaŋ ilikgit miŋat aminyo Amin Nwakŋwari Kabi bo ae Juda amin nin, nin nandamaŋ, Kristo uŋun Piŋkop dakon tapmim ae nandaŋ kokwini tagisi.

²⁵ Miktim amin da Piŋkop dakon nandak nandakni diwari uŋun tagi dima yaŋ nandaŋ. Mani uŋun nandak nandak da amin dakon nandaŋ kokwini tagisi yapmaŋ mudosok. Ae Piŋkop dakon anpak diwari da Piŋkop uŋun tapmimni mini yaŋ nolisak yaŋ nandaŋ. Mani uŋun anpakni uŋun tapmimni madepsi, amin dakon tapmim yapmaŋ mudosok.

²⁶ Not kabi, Piŋkop da yaŋ daban Yesu yolyol amin dagawit bisap do nandani. Jikon da

morapmi miŕtim amin da dabilon nandan kokwini tagisi mini da egipgwit. Ae jikon morapmi tapmimji mini da egipgwit. Ae jikon da morapmi amin man bini ton da kabikon nani dima.

²⁷ Mani Pinŕkop da amin manjigit unun miŕtim amin da dabilon nandan kokwini tagi dima amin yan pindakgwit amin ban manjigit. Yan anek miŕtim dakon nandan kokwini tagi amin panmayak agit. Ae Pinŕkop da amin manjigit unun miŕtim amin da dabilon tapmimni mini yan pindakgwit unun ban manjigit. Yan anek miŕtim dakon amin tapmimni ton panmayak agit.

²⁸ Pinŕkop amin timit do on miŕtimon mani mini ae amin diwari da pindakba yo isalisi an unun ban timikgit. Nido amin man madepni ton gat ae tapmimni ton gat pabin yopban yo isali ani do nandagit.

²⁹ Pinŕkop da dabilon amin kinda da iyi dakon man aripmi dima awigisak yan do yan agit.

³⁰ Pinŕkop da iyi ji Yesu Kristo gat depgut da ekwan. Anek Kristo yipgut da nin dakon nandan kokwini tagisi dakon mibilisi egi nimisak. Ae Kristo obakon Pinŕkop da nin panmilip aban minat aminyo kilegisi ae telagisi aman. Ae Kristo da pi agit dogin anek Pinŕkop da nin yuman nagit, do yokwi da sanbernek kilanin dima asak.

³¹ Pinŕkop da nin do yanŕi agit, do Pinŕkop gen papia da yosok unun da aripmon anen. Yan yosok: “Amin kinda yo kinda do yo madepsi yan nandak do kan, Amin Tagi dogin yo madepsi yan nandan imdo.”

2

Pol da Korin amin dakon nandan gadat do yagit

¹ Not kabi, nak jikon obinjek Pin kop dakon geni pasili dayin tentenagim bisapmon, nandan kokwini tagisi amin da gen madep mibili mibili yon unuden dima yagim.

² Nido ji gat egipguman bisapmon yo nwaknwari di do nandak nandak dimasi agim. Yesu Kristo, ae tilak kindapmon kimot agit unun dogin nandagim.

³ Nak ji gat egipguman bisapmon tapminno mini. Nak pasalek madepsi nimmimikgim.

⁴ Nak gen yagim gat ae Gen Bin Tagisi yan tentenagim unun nandan kokwini tagisi amin da yon unuden nandak nandak madepno da ji dakon nandak nandak kulabik tagi asak yanon da dima yagim. Unun dimasi. Nak Telagi Wup dakon tapmin nan ji doligim.

⁵ Yan agim nido ji da amin dakon nandan kokwini tagisi do nandan gadani do dima galak tagim. Pin kop dakon tapmin do nandan gadan imni do nandagim.

Telagi Wup da nandan kokwin tagisi nimisak

⁶ Mani Pin kop dakon anpagon kili tagan teban tawit aminon nandan kokwin tagisi unudon yan tentenoman. Unun nandan kokwin tagisi unun miktim amin dakon nandan kokwin tagisi yombem dima. Ae on miktim dakon kila amin si pasildan unun dakon nandan kokwin tagisi yombem dima.

⁷ Nin Piŋkop dakon nandan kokwini tagisi ban yan tenjenok aman. Piŋkop yo morap dīma wasagit bisapmon nandan kokwini tagisikon da Kwen Kokup iyi gat tilimnikon egipneŋ do kosit kili yipgut. Mani uŋun kosit dakon geni pasili tagit.

⁸ Aŋakwan on miktīm dakon kila amin kindā da dīma nandan pisagit. Nandan pisawit tam, Kwen Kokup Amin Taginin tilimni tagisi uŋun tilak kindapmon aripmi dīma aŋakbam.

⁹ Mani, Piŋkop da papiakon gen uŋun do yan yosok:

“Yo kalip dabil da dīma pindakgwit,
 ae miragon da dīma nandawit,
 ae nandak nandagon dīma noman tanbi,
 uŋun Piŋkop but dasi galak tan iman amin do
 paŋnoman agit.”

¹⁰ Uŋun dakon geni pasili tawit, mani iyi dakon Wupni da nin do paŋalon aŋ nimgut. Telagi Wup da yo morap kisi pakyaŋsi pindak mudosok, ae Piŋkop dakon nandak nandakni pasili kisi pindakdak.

¹¹ Amin kindā da amin notni dakon nandak nandak aripmi dīma pindatjak. Amin uŋun dakon wupni butnigwan yikdak uŋun dagin pindakdak. Yanŋin, amin kindā da Piŋkop dakon nandak nandak aripmi dīma pindatjak. Piŋkop iyi dakon Wupni da iyi gin kaŋ nandanjo asak.

¹² Nin on miktīm dakon nandak nandak ban dīma timikgiman. Nin Piŋkop da butgalak do yo morap nimisak uŋun nandan pisonen do Wup Piŋkopmon da apgut uŋun naŋ abidagiman.

¹³ Nin unun but galak dakon yo do yan tetenok aman. Mani genin amin nandan kokwini tagisikon da dima yoman, Telagi Wup da iyi niyin dekban unun ban yoman. Telagi Wupni ton amin do Telagi Wup dakon gen yoyin tetenoman.

¹⁴ Mani Telagi Wupni mini amin Pin kop dakon Wupni da yo nimisak unun do nandan kokwini tagi dima amin dakon gen yan nandan, ae aripmi dima nandan pisoni, nido Telagi Wupni ton amin dagin unun yo kokwinigek pakyan si pindak nandan yo an.

¹⁵ Telagi Wupni ton amin da yo morap kisi kokwinik pindakgan. Mani amin diwari da Telagi Wupni ton amin dakon anpak kokwin aripmi dima ani.

¹⁶ Pin kop da papiakon gen yan tosok:

“Namin da Amin Tagi dakon nandak nandak pindak nandan yo asak do Amin Tagi tagi iyin detjak?”

Mani Kristo dakon nandak nandak ninon tosok.

3

Paɲmuwukbi dakon pi amin unun Pin kop dakon pi amini

¹ Not kabi, nak kalip ji gat egipguman bisapmon gen dayigim unun Telagi Wup yolgan amin yoyisat unun da aripmon dima dayigim. Amin but kalip anpak anakwa yoyisat unun da tilagon dayigim. Unun bisapmon ji Kristo da anpagon amin monin da tilagon egipgwit.

² Nak mum dabo nawit. Jap tebai ban dima damgum, nido ji jap tebai timit do dima tagap

tawit. Abisok yo kisi jap tebai timit do dima tagap toŋ,

³ nido ji but kalip dakon anpak sigin yolgaŋ. Asi, notji do nandaba yokwi tok anek gen emat agak unun jikon sigin tosoŋ. Ji unun anpak an unun but kalip dakon anpak baŋ an. Ji on miktim dakon anpak gin an.

⁴ Kinda da yaŋ yosok, “Nak Pol yoldat” ae kind a da “Nak Apolos yoldat” yaŋ yosok. Unun anpak anek miktim amin da yaŋ ekwaŋ.

⁵ Ji pakyaŋsi nandani. Apolos unun namin? Ae nak Pol unun namin? Nit pi amin gin. Amin Tagi da nit do pi ŋwaktwat ŋwaktwat ningut. Aban nit pi unun ando ji Kristo nandaŋ gadaŋ imgwit.

⁶ Nak jap yet kwaokgin. Anapbo Apolos da pakbi yomgut. Mani Pinŋkop da jap bami paŋalon agit.

⁷ Do jap yet kwaokgit amin mani mini, ae pakbi yomgut amin kisi mani mini. Pinŋkop da iyi jap bami paŋalon asak, do unun kalongin mani toŋ.

⁸ Jap yet kwaokdak amin gat ae pakbi yomisak amin gat unun kisi bamot Pinŋkop dakon pi naŋgin amal. Do kisi bamot pi agimal da aripmon tomni timik timik akdamal.

⁹ Nit Pinŋkop gat pi kalonji amaŋ. Ae ji Pinŋkop dakon pigagani. Ji Pinŋkop dakon yutni.

Paŋmuwukbi dakon pi amin unun kisit kilda yombem

¹⁰ Pinŋkop da nandaŋ yawotni do anek nak kisit kilda nandaŋ nandaŋni tagisi yombem kind a naŋ manjigit. Aban yut ak do gwak magim. Anapbo

amin diwari da yut unun gwak magimon witjan. Mani minat aminyo morap kalon kalon yut unun an unun pakyan si kan kimagek witjini.

¹¹ Amin kinda da gwak nwaknwari kinda dimasi mosak. Yesu Kristo kalon nan gin Pin kop da gwak teban kili magit.

¹² Amin da unun gwak da kwenon yut witjini bisapmon diwari da gol ban akdan, ae diwari da silwa ban, ae diwari da tip tomni wukwisi ban, ae diwari da kindap ban, ae diwari da gurik ban, ae diwari da wit dakon obi ban akdan.

¹³ Don Pin kop da minat aminyo gen pikon yop do bisap yipguron amin da pi morap awit dakon mibili tentenokdisak. Unun bisap kindap da yan noman tanek amin morap kalon kalon pi tagi awit bo dima yan do ankilik kokdisak.

¹⁴ Amin kinda unun gwak kwenon yut agit, unun dima sosak kan, pi amin unun tomni tagisi timitdisak.

¹⁵ Mani pi amin kinda dakon yut wagil son mudosak kan, unun amin pi agit dakon tomni pasil imdisak. Pi amin iyi yokwi da kisiron da pulugan kikedisak, mani unun amin kindapmon nan abidoman yombem da egipjak.

Ji Pin kop dakon yut

¹⁶ Ji Pin kop dakon telagi yutni, ae Pin kop dakon Wupni jikon egisak. Unun dima nandan, ma?

¹⁷ Amin kinda Pin kop dakon telagi yut antasik asak kan, Pin kop da unun amin antasik akdisak. Nido, Pin kop dakon telagi yut unun telagisi. Telagi yut unun ji.

Nin amin dakon man dima pawiginen

¹⁸ Ji disi ban di panjekwalbam. Amin kinda ji da binapmon miƙtim dakon yo morap kisi nandan mudosot yan nandanek “Nak nandan kokwino tagisi” yan yosak kan, unun amin on miƙtim dakon nandan kokwini tagisi unun si yopmanek nandan kokwini tagisi amin tagi dagosak.

¹⁹ Nido, on miƙtim dakon nandan kokwin tagisi morap unun Pinƙop da pindakban nandan kokwin tagi dima an. Pinƙop da papiakon unun do yan yosok:

“Amin iyi do nak nandan kokwino tagisi yan nandan amin unun Pinƙop da iyi pat yopmanƙan yopban yokwalba timikdak.”

²⁰ Ae Pinƙop dakon papia da yan yo kisi yosok:

“Pinƙop da nandan kokwini tagisi amin dakon nandak nandakni kisi pindak mudosok.

Ae yo morap ak do nandan unun aripmi dima aba noman tokdan yan nandisak.”

²¹ Do ji amin dakon man paukwan unun yipman mudoni. Yo morap ji dakon.

²² Pol, bo Apolos, bo Pita, bo on miƙtim, bo egip egip, bo kimot, bo yo morap abisok ton, bo yo don noman tokdan, unun yo morap ji dakon.

²³ Ae ji Kristo dakon, ae Kristo unun Pinƙop dakon.

4

Amin Tagi da iyi pi amin kokwin asak

¹ Ji da nin do Kristo dakon pi amini yan nandan nimni, ae Pinƙop dakon geni pasili kilani tagisi

anej yanj tenjenok dakon pi ninon tosoj yanj nandanjanj nimni.

² Ae yanjsi nandani, amin kinda madepni dakon pi asak, unun amin madepni dakon gen kakgimansi guramitjak.

³ Do ji nak dakon anpak kokwin ani, bo amin da gen pikon nak dakon anpak kokwin ak do nandanjanj, nak unun do nandaba kikjok kinda dima asat. Nak nagayo kisi anpakno kokwin dima asat.

⁴ Asi, nak naga butnokon yo kinda dima tosoj yanj nandisat. Mani nak naga do amin kilegi yanj aripmi dima yokenj. Nak dakon anpak kokwin ak do Amin Tagi dagin asak.

⁵ Gen pi bisap dima abik, do amin diwari dakon anpak kokwin dima ani. Ji Amin Tagi apjak bisap do jomjom ani. Unun da yo morap pilin tukungwan pasili tonj unun timik tenjenikon yopdisak. Anej amin morap dakon nandak nandak pasili tonj unun noman panalon akdisak. Unun bisapmon Pinjkop da amin morap kalonj kalonj pi tagi awit unun do mani pawigikdisak.

Korin amin da iyi dakon mani pawigiwit

⁶ Not kabi, nak ji dakon nandak nandak panpulugok do anej Apolos gat nit do gen on dayisat. Ji nit do nandanjanj anpak kilegi Pinjkop gen papia da yosok unun gin yolni. Yanj anej pibit tidok anej amin kinda awigek ae kinda dima abinj yipni.

⁷ Not, gak amin diwari yapmanjal yanj nandisal, ma? Gak Pinjkopmon yo tagisi kinda dima abidagil, ma? Asi, gak Pinjkopmon yo morap timikgil, mani

yo morap unun gaga panalon agil da yan gaga dakon man nido awigisal?

⁸ Yo si galak ton unun aripninon tungan yan nandan, ma? Ji yo iren amin kili dagan mudan da tagisi ekwaman yan nandan, ma? Ae nin nwapmanjek kila amin madep dagaman yan nandan, ma? O bupmisi. Nin ji da kila amin madep bamisi ekwa ninyo kisi ji gat kila amin madep gin egip do nandan.

⁹ Mani Pin kop da yabekbi nin ban mibi amin nipgut yan nandisat. Nin gen pikon nipmanjek minat amin morap da dabilon ae anelo da dabilon kimotneñ do yan dagok an nibi yombem da ekwaman.

¹⁰ Nin Kristo man madep im do nandan kokwini tagi dima amin yombem da ekwaman, mani ji Kristokon gadawit do nandan kokwini tagisi amin ekwan, ma? Nin tapminnin mini anakwa ji da unun tapmimji ton, ma? Nin manin mini anakwa ji da unun man madepji ton, ma?

¹¹ Kalip da win abisok ekwamanon nin jap do aman, ae pakbi do aman, ae imal garanisi ban paman, ae amin da nindapmangan, ae nin da tagi egipneñ kokup mini.

¹² Nin kisitnin da pi madepsi aman. Nin da jobit paneñ do yon, mani Pin kop da yo tagi anyomjak do bisit iyaman. Nin do yo yokwisi an nimanakwa yaworisi egek jigì unun guramikgaman.

¹³ Gen giren niyinba gen tagisi ban yoyaman. Minat aminyo da dabilon nin sibi sibi inanis amin da maba kwan unun yombem. Yan dagin egapno

wik da wisak.

Pol da Korin amin iyi dakon anpak yolni do nandisak

¹⁴ Nak ji mayagi dam do gen on dima mandisat. Ji monji gwayono but dasi galak tan damisat, do nawa gen on dayisat.

¹⁵ Jikon amin morapmisi da Kristokon tagisi egipni do oman an damanek kilasi tagi ani, mani datji morapmi dima. Gen Bin Tagisi dayin tentenagim bisapmon Yesu Kristokon datji dagagim.

¹⁶ Yan do, nak dakon anpak pakyaansi yolni.

¹⁷ Unun dogin anek Timoti yabekgo jikon opgut. Unun nak dakon monjino but dasi galaktan imisat. Unun Amin Tagi dakon pi kilani tagisi asak. Unun da ji panthagap aban nak da Kristo gat gadan kimagek kokupmi kokupmi panmuwukbi morap anpak yolni do yoyin dekgim unun do ae nandaba pisoni do dayisak.

¹⁸ Jikon amin diwari nak dima opdisat yan nandaneq kwen wigik an.

¹⁹ Mani nak Amin Tagi da galak tosagon jikon tepmisi opdisat. Opben bisapmon kwen wigik an amin dakon gen nandak do anek dima opdisat. Ni tapmim da tan yomisak unun pindak nandanyo ak do opdisat.

²⁰ Nido, Pin kop dakon Amin Kila Agakni unun gen gin yogok dakon yo dima. Unun tapmim dakon yo.

²¹ Do niban aben do nandan? Si baljanek pan kilek ak do opben do nandan? Bo but dasi

galaktan daminek anpak yaworisi an daben do nandan?

Yesu yolyol amin anpak yokwi bikbiknikon ton unun panmilip an mudoni

(Kilapmi 5-6)

5

Korin panmuwukbikon yumabi anpak tosok

¹ Jikon yumabi anpak nwanjwari kinda tosok dakon geni nandagim. Unun anpak Pin kop dima nandan iman amin da dima an. Unun amin kinda da meni kimagakwan datni da minat kalik pagit unun gat pokgomal.

² Anakwan ji disi do yo madep yan nandaneke amin diwari yapman mudoman yan nandan, ma? Ji bupmi nandaneke kunam tatni. Yokwi agit amin unun yolba kinakwan ji da bikbigon sanbeneke dima egipjak.

³ Asi, nak ji da dubagikon egisat, mani butnokon da ji gat egisat. Anek nak naga unun dakon anpak kili kokwinikgim.

⁴ Yan do anek yan yosot, Amin Taginin Yesu da manon muwut muwut kinda abidoni. Anakwa Yesu Amin Taginin dakon tapmim jikon tosak, ae nak butnokon da ji gat egipben.

⁵ Anek unun amin Sunduk da kisiron yipba giptimni antasik asak. Yan aba Amin Tagi dakon bisap madepmon Pin kop da unun amin dakon wupni yokwikon nan tagi abidosak.

Anpak yokwi an amin yol mudoni

⁶ Ji disi dakon man paukwan, unun anpak tagi dima. Yis kalonisosk di da bret kisi panpap an, ji unun dima nandan, ma?

⁷ Do ji yis kalipmi wiririkba kin mudoni, anakwa bret kalugi yisni mini da yan egipni. Nak nandisat, ji bret yisni mini yombem da ekwan, nido Kristo nan Yapyap Bilak do Sipsip mukwa soson unuden nin dakon diwarinin mudoni do kili sonbi.

⁸ Do kisik kisik anek bisap madep dakon jap noknok anen. Mani bret kalipmi yisni ton ban dima nonen, nin bret kalugi ban nonen. Bret kalipmi unun anpak yokwi morap dakon tilak asak, anakwan bret kalugi unun but kilegisi ae gen bamisi dakon tilak asak.

⁹ Nak papia mandan damgum bisapmon yan yagim, “Ji yumabi anpak an amin gat kisi dima egipni.”

¹⁰ Miktim amin morap yumabi an, bo ae amin dakon yo do pindak galaktok anek kabo non, bo ae kokup kidat gawak yoman amin si yopman dek mudoni yanon da dima yagim. Ji unuden amin yopmandet do nandan kan, on miktim wagil yipmandetni.

¹¹ Mani gen mandagim dakon mibili unun yan: Amin kinda Kristo dakon man panek yumabi anpak asak, bo amin dakon yo do pindak galaktok asak, bo kokup kidat gawak yomisak, bo amin do yanba yokwi tok asak, bo pakbi teban nanek but upbal asak, bo amin dakon yo kabo timikdak kan,

ji unun amin gat kalonji dima egipni. Ae unun gat jap pakbiyo kalonji dima ani.

¹² Nak panmuwukbi da wanğa ekwan amin dakon anpakni kokwin ak do pi dima asat. Mani panmuwukbi kokwin agak dakon pi ji da agagisi.

¹³ Panmuwukbi da wanğa akğan amin Pinkop da iyi kokwin akdisak. Mani Pinkop gen papia da yan yosok:

“Amin yokwi yolba ji da bikbigon dimasi egipjak.”

6

Panmuwukbi notji gen pikon dima yopni

¹ Jikon amin kinda amin kinda gat gen ton bisapmon nido panmuwukbi dakon pi amin si yapmanek Pinkop dima nandan iman kabı dakon pi aminon kwan? Unuden ak do pasol pasolji mini, ma?

² Pinkop dakon minat aminyo nin da miktimon minat amin morapyo dakon anpakni kokwin akdaman, ji unun dima nandan, ma? Ae nin da kokwin yan akdaman kan, ji gen moninisok binapjikon noman ton disi kokwin aripmi dima ani, ma?

³ Nin aneloyo kisi dakon anpak kokwin akdaman, ji unun dima nandan, ma? Nin da kokwin yan akdaman, do on miktım dakon yo morap kokwin aripmi tagi anen.

⁴ Yanđo, jikon jigı noman ton bisapmon panmuwukbikon dima sanbenbi ae panmuwukbi da dabilon mani mini aminon jigisi unudon nido pankwan?

⁵ Gen on ji pañmayak ak do dayisat. Pañmuwukbi jikon amin bamorikon geni ton bisapmon amin kindanandan kokwini tagisi anek pañmilip asak dakon amin kinda dima egisak, ma?

⁶ Mani ji da notji nandan gadat dima an amin da dabilon pañki gen yan yoman. Unun tagi dima!

⁷ Ji gen pikon kwan unun da ji Kristo tagi dima yolgan yan nolisak. Ji yum pindagakwa yokwi andamni kan tagi. Ae yum pindagakwa yo kabisi timitni kan tagi.

⁸ Mani yan dima an. Ji disi pañmuwukbi notji ban pañkewalek yokwi anyoman.

⁹ Yokwi an amin unun Pin kop da Amin Kila Asak da kagagwan dima pigikdan, unun dima nandan, ma? Ji disi ban di pañkewalbam. Amin yumabi anpak mibili mibili an, ae kokup kidat do gawat gawat an, ae wili da wili notni gat yumabi anpak mibili mibili an,

¹⁰ ae kabo non amin, ae yo morapmi timit do but kindap pañ amin, ae pakbi teban nanek but upbal an amin, ae amin do yanba yokwi tok an amin, ae topmon da amin dakon yo timikgan amin, unuden amin Pin kop da Amin Kila Asak da kagagwan dima pigikdan.

¹¹ Ji kabikon diwari kalip unuden amin egipgwit. Mani Pin kop da sugan pañmilip aban iyi dakon minjat amin kabi dagawit. Amin Tagi Yesu Kristo da manon, ae Pin kop dakon Wup da tapmimon Pin kop da ji pañmilip aban iyi da dabilon minjat aminyo kilegisi awit.

Giptimnin unun Telagi Wup dakon yutni

¹² Amin diwari da yan yon, “Yo morap tagi agagi.” Gen unun bami, mani yo diwari da amin tagi dima panpulugogi. Yo morap tagi agagi, mani yo kinda dakon oman amini dima egipben.

¹³ Ae amin diwari da yan yon, “Jap unun kwasop dakon, ae kwasop unun jap dakon tamo.” Gen unun bami, mani Pin kop da kisi bamot yanban pasildamal. Giptimnin unun yumabi anej do dima tosok, unun Pin kop dakon pi anej do tosok. Anakwan Pin kop unun giptimnin kila asak.

¹⁴ Pin kop da Amin Tagi kimoron nan aban pidagit, ae iyi da tapmimon nin dakon giptimnin paban pidokdan.

¹⁵ Giptimji unun Kristo dakon giptim diwatni unun dima nandan, ma? Do nak Kristo dakon giptim diwatni kosit minaron sanbeken kan unun tagi, ma? Unun dimasi!

¹⁶ Amin kinda kosit minaron sanbesak unun gat giptim kalon amal, ji unun dima nandan, ma? Pin kop gen papia da unun do yan yosok: “Bamori da giptim kalon anjil.”

¹⁷ Mani amin kinda Amin Tagikon sanbesak kan, wupmon bamori da kaloni amal.

¹⁸ Ji yumabi anpak yipmanjek pasal kin mudoni. Yokwi diwari amin da an unun giptim da wanga an, mani yumabi anpak asak amin iyi dakon giptim nan anupbal asak.

¹⁹ Giptimji unun Telagi Wup dakon telagi yut madepni, ji unun dima nandan, ma? Pin kop

Wupni kili damgut, unun ji da butgwan egisak. Gak gaga dogin dima egisal.

²⁰ Piŋkop da ji yumaŋ nagit, do yo morap giptim da ani unun Piŋkop man madep im do ani.

Pol da miŋat eyo do yagit

(Kilapmi 7)

7

¹ Ji da papiakon gen mandaŋ namgwit unun dakon kobogi abisok mandaŋ dabeŋ. Amin kinda miŋat dima pasak kaŋ unun tagi.

² Mani yumabi anpak madepsi tosok, do wili ji kalon kalon miŋatni ton da egipni, ae miŋat kalon kalon ji esi ton da egipni kaŋ tagisi.

³ Wili giptimni dima kutnosak, ae yaŋ gin miŋat giptimni dima kutnosak.

⁴ Miŋat dakon giptim tim unun iyi dakon dima, unun eni dakon. Ae wili dakon giptim tim unun iyi dakon dima, unun miŋatni dakon.

⁵ Do kinda da giptim timni dima ankutnosak. Jil bisap pisipmi dima pagek bisit pi ak do but kalon amal kaŋ unun tagi. Mani don giptimjil ae paŋmuwutjil. Giptimjil dakon galaktok kilani tagi dima abal Sunduk da di paŋkewalban.

⁶ Nak gen on ji paŋpulgok dogin yosot. Unun da gen teban kinda dima asak.

⁷ Amin morap da nak yombem miŋat eyo dima anek egipni kaŋ tagi. Mani Piŋkop da but galak dakon yo mibili mibili amin do yomisak. Kinda miŋat eyo asak do imisak, ae kinda isal egipjak do imisak.

⁸ Miñat eyoni mini amin gat, ae sakwabat gat do yan yosot. Ji nak yombem isal egipni kan unun tagi.

⁹ Mani giptim dakon galaktok kilani aripmi dima ani kan, miñat eyo agagisi. Miñat eyo dima anek yumabi di abam.

¹⁰ Miñat eyo kili abi do gen teban on damisat. Unun nak dakon gen teban dima, unun Amin Tagi dakon gen teban. Unun yan: miñat da ani dima yipmanjetjak.

¹¹ Mani eni yipmanjetjak kan isal egipjak, bo tobil kwan eni gat but kalon anjil. Ae eni miñatni dima kwinitjak.

¹² Ae amin diwari do yan yosot. Gen on Amin Tagi dakon dima, naga yan yosot. Kristo yolyol amin not kinda miñatni nandan gadat dima asak, mani eni gat egip do nandisak kan, miñatni dima kwinitjak.

¹³ Ae Kristo yolyol miñat kinda eni nandan gadat dima asak, mani miñatni gat egip do nandisak kan, eni dima yipmanjetjak.

¹⁴ Nido eni nandan gadat dima asak mani miñatni do anek eni unun telagi. Ae miñatni nandan gadat dima asak mani eni do anek miñatni unun telagi. Yan dima tam miñat monjiyosi unun telagi dima. Mani abisok unun telagi.

¹⁵ Mani miñat bo wili kinda nandan gadat dima anek wasen kik do nandisak kan, yan tagi anjil. Nandan gadat asak amin nandan gadat dima asak amin gat sigin egipjil dakon gen teban kinda dima

tosok. Nido Pinƙop da nin notnin gat but yaworon da egipneŋ do nandisak.

¹⁶ Miŋat ji esi yokwikon ban timitdaŋ bo dima, ji uŋun dima nandaŋ. Ae wili ji miŋatji yokwikon ban timitdaŋ bo dima, jiyo kisi uŋun dima nandaŋ.

Pinƙop da niaŋ egipneŋ do tilak agit uŋun da aripmon gin egipneŋ

¹⁷ Nin kalonƙ kalonƙ Pinƙop da niaŋ egipneŋ do tilak agit uŋun da aripmon egipneŋ. Pinƙop da wasok wasok yaŋ nimgut bisapmon niaŋ egipgumaŋ uŋun da aripmon gin egipneŋ. Nak paŋmuwukbi morap do gen teban on yipmandat.

¹⁸ Wili kinda giptimni mandabi da don Pinƙop da yaŋ ilikgit kaŋ, dima mandabi yaŋ koni dakon pi dima asak. Ae wili kinda giptimni dima mandabi da don Pinƙop da yaŋ ilikgit kaŋ, giptimni dima mandisak.

¹⁹ Nido giptim mandabi bo dima mandabi uŋun yo isali. Yo madep uŋun Pinƙop dakon gen teban guramitneŋ.

²⁰ Pinƙop da yaŋ nimgut bisapmon niaŋ egipgumaŋ uŋun da aripmon gin egipneŋ.

²¹ Oman amin egaki yaŋ gamgut kaŋ, nandaba kiki dima aki. Mani pulugaŋ kiki dakon kosit piŋan gaban kaŋ, uŋun naŋ yolgi.

²² Nido amin kinda oman amin egakwan Amin Tagi da yaŋ ilikgit kaŋ, uŋun amin Amin Tagi da dabilon pulugaŋbi da egisak. Ae yaŋ gin amin kinda pulugaŋbi da egakwan Amin Tagi da yaŋ ilikgit kaŋ, uŋun abisok Kristo dakon oman amini egisak.

²³ Piŋkop da ji yumaŋ naŋ depgut, do ji Piŋkop dakon galaktok yipmaŋek amin dakon galaktok yoldo nandak nandak dima ani.

²⁴ Not kabi, Piŋkop da yaŋ ilikgit bisapmon niaŋ egipgwit unun da aripmon Piŋkop gat egipni.

Pol da miŋat eyo dima awit amin do gen yipgut

²⁵ Nak miŋat eyo dima awit amin do Amin Tagi dakon gen teban kinda tosok do dima dayikdisat. Mani naga dakon nandak nandak baŋ yokdisat, nido Amin Tagi da bupmi nandaŋ namineŋek anŋtagap aban gen bami yogok amin dagagam.

²⁶ On bisapmon jiggi morapmi noman ton, do ji niaŋ ekwaŋ yaŋ gin egipni kaŋ tagi.

²⁷ Gak miŋat pagil kaŋ, unun kwinit do kosit wisik dima aki. Ae miŋat dima pagil kaŋ, miŋat pak do dima nandaki.

²⁸ Mani miŋat kinda paki kaŋ, unun yokwi dima asal. Ae miŋatjok kinda amin kinda pasak kaŋ, unun yokwi dima asak. Mani miŋat aminyo miŋat eyo an unun egip egipnikon jiggi morapmi pakdaŋ. Jiggi unun pani do dima galak tosot.

²⁹ Not kabi, yaŋ do nandaŋek yosot. Bisap kili kwaŋ tosok, do miŋatni ton amin unun miŋatni mini yombem da egek Yesu yol kimagek egipni.

³⁰ Ae kunam yaŋ tidaneŋek takgaŋ amin unun kunam dima takgaŋ yombem da egipni. Ae kisik kisik an amin kisik kisik dima an yombem da egipni. Ae yo yumaŋ nok an amin yoni mini yombem da egipni.

³¹ Ae on miktim dakon yo timigek pi an amin unun yo morap pindakba egip egipnikon yo madep

dima ani. Nido bisap dubak dima on miktım gat yo morapni gat pasıldaŋ.

³² Ji on miktım dakon yo do nandaba kık ani do dima nandısat. Miŋat dima pagıt amin uŋun Amin Tagı dakon pi dogın nandısak, ae Piŋkop dakon galaktok yol do nandısak.

³³ Mani miŋat pagıt amin on miktım dakon yo do nandaba kık asak, ae miŋatni dakon galaktok yol do nandısak,

³⁴ do nandak nandakni bamori kisi tomal. Ae miŋatjok ae sakwabat ae miŋat eni da kwiniŋbi uŋun Amin Tagı dakon pi do nandaŋ. Uŋun wupni ae giptimni Piŋkop do paregek telagi egip do nandaŋ. Mani miŋat amin pagıt on miktım dakon yo do nandaba kık asak, ae eni dakon galaktok yol do nandısak.

³⁵ Ji paŋpulugoko tagisi egipni do gen on yosot. Yaŋsop aŋdam do dima yosot. Ji da aŋpak kilegi aŋek yo diwari yopmaŋek bisapmi bisapmi Amin Tagı dakon pi dogın nandani do nandısat.

³⁶ Amin kinda miŋatjok kinda pasak do manjiŋ imgwit uŋun dima paŋek bisap dubak egek uŋun do aŋpak tagı dima asat yaŋ nandısak, bo ae uŋun miŋatjok pakdosi nandısak, bo ae giptim dakon galaktok kila aripmi dima agi yaŋ nandısak kaŋ, iyi dakon galaktok yolek miŋat uŋun tagı pasak. Uŋun da yokwi dima asak.

³⁷ Mani amin kinda miŋatjok kinda pasak do manjiŋ imgwit uŋun butnikon da dima pakeŋ yaŋsi nandısak, ae amin da pasak dosi dima iyaŋ, ae iyi dakon giptim dakon galaktok kila tagı abeŋ yaŋ nandısak kaŋ, miŋat uŋun dima pasak. Uŋun da tagı asak.

³⁸ Do amin unun minatjok unun pasak kan, unun anpak tagi asak. Mani dima pasak kan, unun da wagil tagisi asak.

³⁹ Minat kinda eni sigin egakwan minat unun eni tagi dima yipman deri. Mani eni kimotjak kan, galaktokni yolek amin kaluk tagi pasak. Mani Amin Tagi nandan gadan imjak amin kinda nan pasak.

⁴⁰ Mani naga yan nandisat, amin dima pasak kan, kisik kisik egipdisak. Pin kop dakon Wup da nakyu kisi antagap aban gen on yosot yan si nandisat.

8

Bit kilapyo kokup kidat do parekbi dakon gen

¹ Nak abisok bit kilapyo kokup kidat do parekbi unun dakon geni yokdisat. Nin kisi morap nandak nandaknin ton, yan nandaman. Nandak nandak unun da kwen wigik anpak panalon asak, mani but dasi galak tan yomyom anpak da panmuwukbi pan teban asak.

² Amin kinda yo kinda do nak pakyan si nandan mudosot yan nandisak kan, nandak nandakni aripmi dima.

³ Mani amin kinda Pin kop do but dasi galak tan imisak kan, Pin kop da unun amin pakyan si nandan imisak.

⁴ Yan do, bit kilapyo kokup kidat do parekbi unun tagi nonej bo dima? Nin nandaman, kokup kidat dakon wupmi unun yo bami kinda dima, ae Pin kop morapmi dima ekwan, kalon i kinda dagin egisak.

7:39: Ro 7.2-3

8:1: Ya 15.29

8:2: Gal 6.3

8:4: GT 4.39; 6.4;

Gal 4.8

⁵ Amin morapmi da Kwen Kokupmon ae miktimon pinjok morapmi ae amin tagi morapmi ekwan yan nandan.

⁶ Mani nin nandaman, Pinjok kalonji kinda dagin egisak, unun Datnin. Unun da yo morap wasagit, ae unun dagin egip egip nimisak. Ae Amin Tagi kalonji kinda gin egisak unun Yesu Kristo. Pinjok da Yesu obakon da yo morap wasagit, ae unun obakon da gin nin morap kisi egip egip ningut.

⁷ Mani Yesu yolyol amin diwari unun dima kanba pisagit. Diwari kalip kokup kidat gawak yomgwit, do abisok kokup kidat unun yo bamisi kinda yan nandanek jap kokup kidat do parekbi unun non bisapmon burikon da gulusun aman yan nandan.

⁸ Mani jap nianen di ban noman unun da nin Pinjok da kapmatjok aripmi dima panjisak. Jap unun dima nonen kan, Pinjok da dabilon unun gulusun kinda dima asak. Ae jap unun nonen kan, Pinjok da dabilon dima kilek tonen.

⁹ Disi nandan, jap kisi tagi noknogi, mani nandan gadatni dima teban tanbi amin da jap kokup kidat do parekbi nanba dandanek yokwikon di manbam. Do ji kan kimotni.

¹⁰ Nandani. Gak kokup kidat do yo bami dima yan nandanek kokup kidat gawak yomyom yutnon wigi jap unun nanaki notgo dima noknogi yan nandisak amin kinda da gandisak kan, unun yo kisi buru pidanban jap unun kokup kidat do parekbi unun nokdisak.

¹¹ Gak dakon nandak nandakgo da notgo nandan gadatni dima teban tanbi antasik akdisak.

Kristo unun amin do anek kimakgit.

¹² Gak notgo dima noknogi yan nandisak amin unun yokwi an imisal bisapmon Kristo yo kisi yokwi an imisal.

¹³ Yan do, japmon notno yokwikon yipben kan, nak bujon bit kilapyo dimasi noken. Yan anek notno yokwikon di yipbom.

9

Pol yabekbi pi anek tomni timit do dima nandagit

¹ Nak yo kinda da dam anakwan dima egisat. Nak yabekbi kinda, ae Amin Taginini Yesu kili kagim. Amin Tagi dakon pi agim dakon bami kabi ji mani.

² Amin diwari da nak do yabekbi kinda yan dima bo nandan naman, mani ji da nak do asi yabekbi kinda yan nandan naman, ma? Ji da Yesu yolyol amin dagawit unun da tilak kinda da yan tanakwan unun da nak Amin Tagi dakon yabekbini kinda yan yolanakwan kon.

³ Amin diwari da anpakno kokwinigek abin nepmanba kobogi do gen unuden ban yoyisat.

⁴ Banabas gat nit pi anapdo pi amak dakon yuman nogi amin da nit do jap pakbiyo tagi panpulugogi.

⁵ Nit yabekbi diwari ae Amin Tagi dakon padige ae Pita yo da an unuden Yesu yolyol minjat panek kisin agek pi agagi.

⁶ Banabas gat nit dagin nit dakon yiyit dakon pi ando tagi asak yan nandan, ma?

⁷ Emat amin da pini anek tomni timikgan, do yiyitni do iyi dakon monen dima non. Ae wain kwaokdak amin wain dakon sopmi iyi pan non. Ae sipsip kila an amin iyi sipsip dakon mumni non.

⁸ Nak amin dakon nandak nandak yolek gen on dima yosot. Gen teban yo kisi yan gin yosok.

⁹ Moses da gen tebanon gen yan tosok:

“Ji bulmakau wit gip golek do baman misinikgan bisapmon jap noni do gen kagani dima sopni.”

Pin kop da bulmakau dogin nandanek gen unun yagit yan nandan, ma? Dima.

¹⁰ Unun nin dakon tagi timnin do anek gen unun yagit. Miktim pidosok amin gat ae wit gip misinikdak amin bamot bami nokdamak yan nandanek pini amal.

¹¹ Nin da wupji panpulugok do yo tagisi ji da binapmon kwaokgiman, do ji da nin do giptim dakon yo panpulugoni unun da jig damjak, ma?

¹² Pin kop dakon pi amin diwari panpulugon, do unun yapmanek nit madepsi panpulugoni kan, unun da tagisi asak.

Mani nit jig morapmi panek jikon yo timirisi unun dima timikgamak, nido Kristo dakon Gen Bin Tagisi kosit sopsop ak do dimasi nandamak.

¹³ Pin kop da Telagi Yutnon telagi pi an amin unun Telagi Yut dakon jap ban timikgan. Ae alta dakon pi an amin da altakon paret do bit kilapyo mukwa sosen unun dakon diwari non. Ji unun dima nandan, ma?

¹⁴ Unjudeŋ gin, Amin Tagi da yaŋsi aneŋ do gen yaŋ yagit. Gen Bin Tagisi yaŋ teŋteŋok amin unjun gen yaŋakwa si nandan miŋat aminyo da giptim dakon yo paŋpulugok ani.

¹⁵ Mani nak giptim dakon paŋpulugok miŋat aminyokon dima timikdat. Ae abisok jikon yo timit do gen on dima yipmanɗat. Nak jikon yo timit do dima nandisat. Yo unjun dima timigek kimokgeŋ kaŋ unjun da tagi. Nido pi aŋapbo amin da tomni dima namaŋ unjun da kisik kisik madepsi namisak. Amin da yo namiŋek kisik kisikno gwayeni do dima galak tosot.

¹⁶ Mani Gen Bin Tagisi yaŋ teŋteŋok asat bisapmon mano aripmi dima awigiken. Amin Tagi da unjun pi namiŋek pi unjun abeŋdosi nayigit. Ae Gen Bin Tagisi dima yaŋ teŋteŋoken kaŋ, awa yo jigisi noman taŋ namdisak.

¹⁷ Pi on naga da nandak nandagon asat tam tomni tagi timikgom. Mani naga da nandak nandagon dima asat. Piŋkop da namgut baŋ asat.

¹⁸ Yaŋdo, ni tomni naŋ abidoken? Gen Bin Tagisi yaŋ teŋteŋaŋek yo timirisi unjun dima timikdat. Miŋat aminyokon Gen Bin Tagisi isalsi yaŋek tomni dima timigek tagisi nandisat, unjun da tomnino asak.

Pol miŋat amin morapyo dakon oman amini egipgut

¹⁹ Nak pulugaŋbi da egisat. Nak amin kinda dakon oman monji dima egisat. Mani miŋat amin morapmi Kristokon paŋap do aŋek oman amini dagagim.

²⁰ Juda amin kabikon egek unun timit do Juda amin yombem dagosot. Naga Moses dakon gen teban da yongamgwan dima egisat, mani gen teban da yongamgwan ekwan amin unun timit do anek unun amin gat egisat bisapmon gen teban da yongamgwan yombem egisat.

²¹ Ae amin Nwakriwari Kabi Moses dakon gen teban dima abidawit amin gat egisat bisapmon, gen teban da yongamgwan dima egisat yombem da egisat, nido unun amin timit do nandisat. Mani Pin kop dakon gen teban dima yipman dekdad, nak Kristo dakon gen teban yoldat.

²² Ae amin nandan gadatni dima teban tanbi gat egisat bisapmon, nandan gadatno dima teban tanbi da tilak unun gat egisat, nido unun amin yokwikon ban timit do nandisat. Nak amin morap kisi dakon anpak timikgin, nido kosit morap kisi ankiligek amin diwari yokwikon ban timit do nandisat.

²³ Pi morap unun asat unun Gen Bin Tagisi da iren tosak do asat. Nido Gen Bin Tagisi dakon yo tagisi kisin da timik timik anen do nandisat.

Nin si teban tanjek timentim yanjek kin tomni tagisi abidonej

²⁴ Napbi gwapbokon kwan amin unun kisi da timentim yanjek kwan, mani kalonji kinda dagin tomni abidosok. Unun ji dima nandan, ma? Do ji tomni abidok do si teban tanjek timentim yanjek kini.

²⁵ Amin morap aktidok ak do nandan amin unun iyi dakon kila tebaisi anek giptim dakon tagaptok an. Tomni unun timikgan unun tasik togi, mani

nin tomni aripmi dima tasik togi unun timit do aktidogon kwaman.

²⁶ Yanjo, tomni abidokenji yan nandanej timentim yanek dukwan dukwan dima wisinej tilagonsi kisat. Amin da kisit emat dakon aktidok tagisi an unun da tilak kisitno isal timon dima dapmandat.

²⁷ Giptimno da oman amino egipjak do antagap asat. Gen Bin Tagisi amin yoyinej naga aktidok dima anek tomni dima di timikgom.

10

Nin panjkewalon monej do kañ kimotneñ

¹ Not kabi, nak Moses da bisapmon babikninon yo noman tawit unun do pakyanji nandani do nandisat. Pinjkop da kisi morap kosit yolik do gikwem kinda yipman yomgut, ae Tap Gami wasen kinjakwan kisi morap teri kinda wigiwit.

² Gikwem kagagwan kiwit ae tap pakbi binapmon da kiwit unun da telagi pakbi sowit yombem asak. Unun awit da Moses dakon amin kabi egipgwit dakon tilak.

³ Ae kisi morap da Pinjkop dakon Wup da jap yomgut unun nawit.

⁴ Ae kisi morap Pinjkop dakon Wup da pakbi yomgut unun nawit. Asi, Wup dakon tip unun gat kisi agipgwit unun dakon pakbi nawit. Tip unun Kristo.

⁵ Pinjkop da pi madepsi aban kawit, mani unun amin kabikon morapmi da anpak yokwi aba tagi dima nandan yomgut. Do miktim kibiri amin

da aripmi dima egipmi timon panupbal aban kimagakwa bumjotni timi dukon di tanj tanj awit.

⁶ Uñun yo morap noman tawit da nin do mama gen kindasak. Do uñun da yo yokwi ak do but kindap awit uñudenj dima anenj.

⁷ Uñun da kokup kidatni dakon wupni do gawak yomgwit nin yanj dima anenj. Pinjkop gen da yanj yosok:

“Jap pakbiyo madepsi anjek uñun da kwenon kap ae kisik kisikyo mibili mibili awit.”

⁸ Uñun da yumabi anjak awit uñudenj dima anenj. Uñun da yanj abas gildat kalon dogin amin 23 tausen da kimakgwit.

⁹ Uñun amin da awit uñudenj Kristo dima anjekwalnenj. Uñun da yanj abas tunjon amin emari tonj da injinj yoba kimakgwit.

¹⁰ Ae ji uñun da Pinjkop do yanjba yokwi tok awit uñudenj dima ani. Yanj abas kimot yomyom anjelo da abinj dapban kimakgwit.

¹¹ Uñun yo morap noman tawit da nin do mama gen kindasak. Amin da Pinjkop da papiakon gen uñun mandawit uñun da mibi bisapmon ekwaman amin nin do mama gen niyisak.

¹² Yanjdo, amin kindasak nak tebaisi akdat yanj nandisak amin uñun kanj kimotjak. Yokwikon di manjan.

¹³ Panjekwal jikon noman tonj uñun njwaknjwari dima, uñun amin morap kisikon yanj gin noman tonj. Ae Pinjkop toktok teban ji gat egek panpulugosok, do ji panjteban anjakwan panjekwalon

dima manjek tebaisi atdan. Panjkewal noman tanj damni bisapmon Pinjkop da pulugan kini dakon kosit kinda yipdisak, anjakwan yokwikon dima mokdan.

Nin Pinjkop gat ae kokup kidat gat kisi do gawat gawat dima anen

¹⁴ Yanjo, notnoni, ji kokup kidat gawak yomyom anjak yipmanj degek pasal kini.

¹⁵ Ji nandan kokwinji tagisi, do gen dayisat disi kokwinitni.

¹⁶ Telagi jap noman bisapmon kap abidanjek Pinjkop ya yan iyinek noman unun da yawini do anek nin Kristo gat kabi kalon aman. Ae bret pudanek noman bisapmon unun da giptimni do anek nin Kristo gat kabi kalon aman.

¹⁷ Bret kalon kinda dagin tosok, nin amin morapmi da unun nanjin noman, do nin morapmi da giptim kalon aman.

¹⁸ Ji Israel amin dakon anjak do nandani. Bit kilapyo altakon soson bisapmon unun nanjek Pinjkop gat kabi kalon an.

¹⁹ Mani ji da kokup kidat do mukwa soson unun do nak da yo bamisi an yan yosot yan di nandabam. Ae kokup kidat do yo bamisi yan dima yosot.

²⁰ Unun dimasi. Nak yan yosot. Pinjkop dima nandan iman amin da mukwa soson unun konj do an, unun Pinjkop do dima an. Ae ji konj gat kabi kalon ani do dima galak tosot.

21 Amin Tagi da kapmon ae koŋ da kapmon kisi noni kaŋ, uŋun ma abisi aŋ. Ae Amin Tagi da tamokon ae koŋ da tamokon kisi jap noni kaŋ, uŋun yo kisi ma abisi aŋ.

22 Amin Tagi yipmanŋ degapno nin do nandaban yokwi tok aŋ nimjak do nandamanŋ, ma? Nin dakon tapmim da uŋun dakon tapmim yapmanŋamanŋ, ma?

Bisapmi bisapmi Piŋkop dakon man awiginenŋ

23 Amin diwari da yaŋ yoŋ, “Yo morap tagi agagi.” Gen uŋun bami, mani yo diwari da nin tagi dima paŋpulugogi. “Yo morap tagi agagi”, mani yo diwari da butnin tagi dima paŋteban asak.

24 Nin nin baŋgin paŋpulugok ak do dima nandanenŋ. Nin amin diwari paŋpulugok do nandak nandak anenŋ.

25 Bit kilapyo morap yumanŋ gwayek tamokon yopmanŋanŋ uŋun tagi noni. Nandaba kik anek kokup kidat do parekbi bo dima, uŋun do dima yoyini.

26 Nido nin nandamanŋ,
“On miŋtim gat yo morapni gat toŋ uŋun kisi morap uŋun Amin Tagi dakon gin.”

27 Yesu dima nandanŋ gadanŋ imisak amin kinda da yutnikon kiŋ jap noni do dayinban yutnikon kik do nandanŋ kaŋ tagi kini. Ae jap morap daban nandaba kigi mini tagi noni. Noknogi bo dima noknogi uŋun do but morap dima ani.

28 Mani amin kinda da nandaba kik anek, “Bit on kokup kidat do parekbi” yaŋ dayinban kaŋ, uŋun

dima noni. Noni kaŋ uŋun amin da suŋ aŋ yaŋ nandaŋ damdisak.

²⁹ Disi jap morap kisi tagi noknogi yaŋ nandaŋ, mani uŋun amin yaŋ dima nandisak.

Nak jap morap kisi tagi noknogi yaŋ nandisat. Do nido amin kinda da jap uŋun noneŋ kaŋ uŋun suŋ amaŋ yaŋ nandaŋakwan jap uŋun yopben?

³⁰ Piŋkop ya yaŋ iyineŋ jap noken kaŋ, mibili nido amin kinda da gak suŋ asal yaŋ nayisak?

³¹ Yaŋdo, jap pakbiyo ani bo yo diwari gat ani bisapmon Piŋkop man madep im do nandaŋek ani.

³² Juda amin, bo Grik amin, bo Piŋkop dakon paŋmuwukbi da yokwikon moni dakon aŋpak kinda dima ani.

³³ Nakyo kisi miŋat amin morapyo da aŋpak si galaktoŋ uŋun baŋ asat. Naga aŋpulugok do aŋek dima asat. Miŋat amin morapyo paŋpulugoko Piŋkop da yokwikon baŋ timitjak do nandaŋek asat.

**Pol da Telagi Wup dakon but
galak dakon yo gat ae Piŋkop
gawak imim dakon aŋpak do yagit**
(Kilapmi 11-14)

11

¹ Nak da Kristo dakon aŋpak yoldat, yaŋ giŋ jiyo kisi nak dakon aŋpak yolni.

Amin da busuŋni witjaŋ uŋun do Pol da yagit

² Ji bisapmi bisapmi nak do nandanek ekwan, ae gen timikgim ban dangum unun ban yolek ekwan, do ji anpak tagisi an.

³ Mani gen kinda gat nandani do nandisat unun yan. Wili dakon busunji unun Kristo, ae minjat dakon busunji unun wili, ae Kristo dakon busunji unun Pin kop.

⁴ Wili kinda busunji witjinek bisit asak, bo kombi gen yosak kan, unun da busunji Kristo abin yipmandak.

⁵ Mani minjat kinda busunji dima witjinek bisit asak, bo kombi gen yosok kan, unun da busunji eni abin yipmandak. Unun busunji dangwani kisi mandan mudosok yan asak.

⁶ Minjat kinda busunji dima witjisak kan, busunji dangwani kisi mandan mudosak. Ae busunji dangwani pisipmi bo ae warot pak do mayagi nandisak kan, busunji si witjisak.

⁷ Wili unun busunji dima witjisak, nido wili Pin kop iyi yombem wasanbi, unun da Pin kop dakon tilimni nolisak. Mani minjat unun wili dakon tilimni nolisak.

⁸ Nido Pin kop da minjat dakon giptim nan wili dima wasagit, wili dakon giptim nan minjat wasagit.

⁹ Ae Pin kop da minjat do nandanek wili dima wasagit. Wili do nandanek minjat wasagit.

¹⁰ Yan do anek, ae anelo da nindan do anek, minjat unun busunji witjisaksi. Yan asak unun da eni do gawat gawat asak dakon tilak.

¹¹ Mani Amin Tagi da kabikon minjat wiliyo

iyi dage dima ekwan. Miñat unun wili dakon panpulugokni, ae wili unun miñat dakon panpulugokni.

¹² Nido kalip Piñkop da wili dakon giptim nan miñat wasagit, mani wili miñaron da alton. Ae Piñkop unun yo morap dakon mibili.

¹³ Ji disi gen on kokwin ani. Miñat kinda busuñni dima witjinek bisit asak kan, unun anpak tagi nan asak?

¹⁴ Piñkop da miñat aminyo nianon da wasan nipgut unun pindagek yanji nandaman, wili busuñ dangwani dubagi amin unun mayagi.

¹⁵ Mani miñat busuñ dangwani dubagi kan, unun miñat dakon tilimni tagisi, nido Piñkop da busuñni witjisak do imgut.

¹⁶ Amin kinda da nak dakon gen unun do gen emat asak kan, yanji nandisak, nin gat ae Piñkop dakon panmuwukbi diwari gat anpak ñwakñwari kinda dima yolgaman.

Korin amin telagi jap kosit kilegikon da dima nawit

¹⁷ Kili nak anpak diwari an unun do tagisi dima nandisat. Unun do anek anpak diwari ji da agagisi unun do dayikdisat. Ji Piñkop gawak im do muwukgan bisapmon notji dima panpulugon, notji panupbal an.

¹⁸ Do mibiltok unun do dayikdisat. Piñkop gawak im do muwukgan bisapmon pidok pidok anek ekwan yan amin da yanba nandagim. Gen unun nandako bamisok agit,

19 nido panmuwukbi timisok di wasen kinakwa unjudon da Pinjop dakon anpak namın da bamisi yolgan unun da dolisak.

20 Pinjop gawak im do muwukgan bisapmon Amin Tagi dakon telagi jap ban noman yansi nandanek dima nonj.

21 Ji kalon kalon notji do jomjom dima anek jap tepmi timigek nan nan anek wain morapmi nanek but upbal an. Anakwa diwari jap do an.

22 Yutji mini do jap pakbiyo aripmi dima ani, ma? Pinjop dakon panmuwukbi do yo isali yan nandanek japni mini amin panmayak ak do nandan, ma? Ni gen ban dayiken? Ji anpak tagisi an yan dayiken, ma? Unun dimasi!

Amin Tagi dakon telagi jap dakon gen

23 Nido nak Amin Tagikon gen timikgim unun kili dayigim unun disi nandan. Gen unun yan. Kalbi Judas da Amin Tagi uwal da kisiron yipgut bisapmon unun kalbi Amin Tagi Yesu da bret abidanek

24 Pinjop ya yan iyinek pudanek yan yagit, “On nak dakon giptim timno ji do parekdat. On nanek nak do nandanek egipni.”

25 Ae jap nan mudanek wain kap abidanek yan gin anek yan yagit, “On wain kap unun sanbek sanbek kalugi naga dakon yawi nan asat. Ji bisap morap on wain nanek nandan namni.”

26 Yesu da gen yagit unun da yan nolisak. Bisap morap on bret gat ae wain on kapmon noni bisapmon Amin Tagi dakon kimot do yan tenjenanakwa wigi ae apjak bisapmon wigisak.

Anpak kilegikon da Amin Tagi dakon telagi jap nonen

²⁷ Yanɗo, amin kinda da Amin Tagi dakon bret ae wain kapni anpak kilegikon da dima nosak kaɗ, Amin Tagi dakon giptim ae yawi yokwi animisak dakon gulusunɗi taɗ imisak.

²⁸ Do butjikon da kokwin tagisi anek bret gat wain kapmon noni.

²⁹ Nido Amin Tagi dakon giptim tim do dima nandaba wigakwan bret wainyo noni kaɗ, gulusun aɗ do Pinƙop da kobogi damdisak.

³⁰ Mibili yaɗ do anek jikon amin diwari tapmimni mini, ae diwari sot aɗ, ae diwari kili kimakgwit.

³¹ Mani butnin dakon kokwin tagisi anek nonen kaɗ, kobogi dima timitnen.

³² Mani Amin Tagi da anpaknin dakon kobogi niminek nin paɗmilip asak. Unun miƙtimon miɗat aminyo gat dima pasilnen do yaɗ asak.

³³ Yanɗo, not kabino, Amin Tagi dakon telagi jap nok do muwutni bisapmon amin diwari do jomjom anek don noni.

³⁴ Amin kinda jap do tepmi nandisak kaɗ yut-nikon nosak. Yaɗ anek muwutni bisapmon gulusun dima anek kobogi dima timitjak.

Gen diwari dayigi unun opben bisapmon don dayiken.

12

Telagi Wup da but galak do pi anen do tapmim nimisak

¹ Not kabi, Telagi Wup da but galak do pi morap dakon tapmim nimir nimir asak unun pakyanji nandani do dayikdisat.

² Disi nandan, Pinjok dima nandan imgwit bisapmon kokup kidat dakon wupmi gen dima yon unudon kini do amin da dayinba kokwin dima anek kin kin awit.

³ Yando, pakyanji nandani, Pinjok dakon Telagi Wup da amin kind a antagap aban “Yesu jobit tagi pasak!” yan aripmi dima yosak. Ae Telagi Wupni mini amin da “Yesu unun Amin Tagi” yan aripmi dima yosak.

⁴ Telagi Wup dakon but galak dakon yo mibili mibili, mani Wup kalonj kind a dagin egisak.

⁵ Panmuwukbikon pi mibili mibili aman, mani Amin Tagi kalonj kind a gin.

⁶ Ae pi agak dakon kosit mibili mibili ton, mani Pinjok kalonj dagin minat aminyo do tapmim yominjakwan pi unun an.

⁷ Panmuwukbi kisi panpulugonej do Telagi Wup da amin kalonj kalonj on pi asak.

⁸ Amin kind a Telagi Wup da antagap aban nandan kokwin tagisi anek minat aminyo panpulugosok. Ae unun Wup kalonj dagin kind a antagap aban nandak nandak tagisi minat aminyo yoyisak.

⁹ Ae unun Wup kalonj dagin nandan gadat tebaisi amin kind a do imisak. Ae unun Wup kalonj dagin amin kind a tapmim iban sot amin panmilip asak.

¹⁰ Ae amin kind a do wasok tapmimi ton agak dakon tapmim imisak. Ae amin kind a do kombi

gen yosak dakon tapmim imisak. Ae amin kinda do wup mibili mibili kokwin agak dakon tapmim imisak. Ae amin kinda do gen mibili mibili yogok dakon tapmim imisak. Ae amin kinda do gen unun panjobiljak dakon tapmim imisak.

¹¹ Unun Wup kalonj dagin unun yo morap panjalon asak. Iyi da galaktogon but galak dakon yo kokwinigek amin kalonj kalonj do yominj yominj asak.

Nin giptim kalonj kinda dakon diwatni kabi da ekwamanj

¹² Amin dakon giptim unun kalonj gin, mani giptim diwatni morapmi. Ae unun giptim dakon diwat morap unun giptim kalonj kinda dakon gin. Kristo dakon giptim kisi yanj gin.

¹³ Wup kalonj kinda dagin nin morap telagi pakbi sonj niban giptim kalonj agimanj. Juda amin nin, ae Grik amin, ae oman amin, ae oman amin dima ekwanj amin nin kisi Wup kalonj butninin abidagimanj.

¹⁴ Giptimnin unun kalonj kinda gin dima, diwatni morapmi.

¹⁵ Kandap da “Nak kisit dima, do giptim dakon diwatni dima” yanj tagi yosak, mani unun giptim dakon diwatni sigin tosok.

¹⁶ Ae mirak da “Nak dabil dima, do giptim dakon diwatni dima” yanj tagi yosak, mani unun giptim dakon diwatni sigin tosok.

¹⁷ Giptimon dabil dagin tosok tam, nianj anjek gen nandisak? Ae giptimon mirak dagin tosok tam, nianj anjek yo dakon kibanj nandisak?

18 Mani giptim unun yanj dima. Pinjkop da iyi dakon galaktok yolek giptim dakon diwatni kalonj kalonj yopgut da tamonikon tanj tanj anj.

19 Giptim dakon diwatni kalonj kında dagin tosak tam unun giptim dima.

20 Mani giptim dakon diwatni morapmi da giptimon sanbenba giptim kalonj kında gin asak.

21 Dabil da kisit “Gak mini tam naga tagi egipbom” yanj aripmi dima iyigi. Ae busunj da kandap “Gak mini tam naga tagi egipbom” yanj aripmi dima iyigi.

22 Dimasi. Giptim dakon diwatni tapmimni madep dima yanj pindakgamanj unun dima ekwanj tam giptim tagi dima tanban.

23 Ae giptim dakon diwatni mani mini yanj pindakgamanj unun banj kila tagisi amanj. Ae giptim dakon diwatni mayagi yanj nandamanj unun banj tagisi witjamanj.

24 Mani giptim dakon diwatni diwari mayagini mini unun yum pindagapno isal tonj. Pinjkop da giptim dakon diwatni kisi wasanj yopmanjek diwatni nin da yo madep dima yanj pindakgamanj unun do man madep yomgut.

25 Yanj aban giptim dima wasenj kusak, ae giptim dakon diwatni da notni aripsi kila anj anj anj.

26 Giptim diwat kında tepmi pasak kanj, giptim diwat kisi morap tepmi panj. Ae giptim diwat kında man madep pasak kanj, giptim diwat kisi morap kisik kisik panj.

27 Ji kisi morap Kristo dakon giptim tim ekwanj, ae ji kalonj kalonj giptim diwatni ekwanj.

²⁸ Ae Pinƙop da paŋmuwukbikon pi ani do amin manjigit. Mibiltok yabekbi, ae unun da buŋon kombi amin, ae unun da buŋon yoyiŋdet, ae wasok tapmimi toŋ agak amin, ae sot amin paŋmilip ak amin, ae amin paŋpulugok amin, ae pi mibili mibili kila agak amin, ae gen amin da dima nandagi mibili mibili yogok amin kisi manjigit.

²⁹ Kisi morap yabekbi daŋin dima ekwan, ae kisi morap kombi amin daŋin dima ekwan, ae kisi morap yoyiŋdet daŋin dima ekwan, ae kisi morap wasok tapmimi toŋ agak amin daŋin dima ekwan,

³⁰ ae kisi morap sot amin paŋmilip ak amin daŋin dima ekwan, ae kisi morap gen amin da dima nandagi mibili mibili yogok amin daŋin dima ekwan, ae kisi morap gen paŋtobil amin daŋin dima ekwan.

³¹ Mani ji Telagi Wup dakon but galak dakon yo wukwisi unun timit do tek kindap pani.

Abisok anpak wagil tagisisi kinda do dayikdisat.

13

Nin amin do but dasi galaktan yomneŋ

¹ Nak amin dakon gen mibili mibili ae anelo dakon gen kisi yoken, mani amin do but dasi galaktan yomyom anpak nagon dima tosak kaŋ, nak goŋgoŋ bo ae dubaŋ mibili mini tidon unun yombem.

² Ae kombi gen yogok dakon tapmim nagon tosoƙ, ae nandak nandak pasili toŋ unun nandan mudosot, ae nandak nandak morap kisi nandan mudosot, ae nandan gadatno tebaisi do kabap

kinda iyiko diwalik tagi kisak, mani amin do but dasi galaktan yomyom anpak nagon dima tosak kan, nak yo isalisi.

³ Nak yo morapno yoni mini amin do yoben, ae yum pindagapbo amin da giptimno abidan kindapmon sonba sonjek kimokgen, mani amin do but dasi galaktan yomyom anpak nagon dima tosak kan, unun da nak kindasok aripmi dima anpulugoni.

⁴ Amin kinda amin do but dasi galaktan yomisak, unun amin da yokwi an iba butni yawori tanakwan kobogi anyom do dima nandisak, ae amin morap do anpak yaworisi gin anyomisak. Ae amin tagisi ekwan amin do pindak galaktok anjek nandaba yokwi tok dima anyomisak, ae pibit tidok dima asak, ae iyi do nandaban dima wigisak.

⁵ Ae anpak mayagi dima asak, ae iyi dogin dima nandisak, ae butjap tepmi dima nandisak, ae amin da yokwi an iba yokwini do dima nandan egisak.

⁶ Unun anpak yokwi do kisik kisik dima asak, gen bami do kisik kisik asak.

⁷ Amin do but dasi galaktan yomyom anpak asak amin jiggi da aripmi dima abin yipmandak. Bisapmi bisapmi Pin kop do nandan gadat anjek anpulugosak do jomjom asak, ae jiggi bisapmon tebaisi akdak.

⁸ But dasi galaktan yomyom anpak unun aripmi dima mudosak. Mani kombi gen yogok gat, ae gen mibili mibili yogok gat, ae amin dakon nandak nandakni tagi morap unun pasildan.

⁹ Nin yo morap dakon nandak nandak diwari bangin nandaman, ae kombi genyo kisi diwari bangin yoman.

10 Mani don yo wagol gwaljigi minisi noman tanakwan abisok yo morap diwat diwat nandaman unun pasildan.

11 Unun dakon tilak unun yan. Nak moninisok egipgum bisapmon gen amin monin da tilagon yagin, ae nandak nandakno gat ae kokwin agakno gat amin monin da tilak egipgum. Mani amin madep anek amin monin anpak yipman mudagin.

12 Abisok nin Pin kop dakon mibili diwari gin nandaman. Unun pakbi idapmon wupnin pindak upbal aman unun yombem. Mani Pin kop dakon tomno dabilyo bamisi don kokdaman. Pin kop da abisok nin bamisi nandan nimisak, unuden don nandan imdaman.

13 Nandan gadat gat, ae Pin kop da panpulugosak do jomjom agak gat, ae but dasi galaktan yomyom anpak, unun anpak kapbi da toktok teban tan anan kikan. Mani but dasi galaktan yomyom anpak da anpak diwari yapman mudosok.

14

Kombi gen yok do galagi madep nandanen

¹ Ji amin do but dasi galaktan yomyom anpak toktogisi an kimotni. Ae Telagi Wup da but galak do yo nimisak unun timit do galak tanek kombi gen yogok dakon tapmim abidok do madepsi galak toni.

² Nido amin kinda gen nwaknwarikon* da gen yosak kan, unun amin da nandani do dima yoyisak, unun Pin kop nanjin iyisak, nido amin da

13:13: 1Tes 1.3 **14:1:** 1Ko 12.31; 14.39 * **14:2:** Gen nwaknwarikon dakon mibili unun yan. Unun miktin amin morap da dima yon gen kinda do yosok.

ni gen nan̄ yosok un̄un dima nandan̄, Telagi Wup da tapmim iban gen pasili yosok.

³ Mani, amin kinda kombi gen yanek minat aminyo dakon nandan̄ gadatni pan̄teban asak, ae tebai atni do butni pan̄teban asak, ae jigikon ekwan amin butni pan̄teban asak.

⁴ Amin kinda gen n̄wakn̄warikon da gen yosok un̄un iyi dakon but an̄teban asak, mani kombi gen yosok amin pan̄muwukbi morap dakon but pan̄teban asak.

⁵ Ji kisi da gen n̄wakn̄warikon da gen yoni do nandisat, mani kombi gen yoni dosi nandisat. Kombi gen yosok amin da gen n̄wakn̄wari yosok amin yapmandak, mani gen n̄wakn̄wari yanakwan amin kinda da pan̄tobiljak kan̄ un̄un tagi, un̄un da pan̄muwukbi dakon but pan̄teban asak.

⁶ Not kabi, nak jikon obinek gen n̄wakn̄warikon da gen dayiken̄ kan̄, nian̄on da gen un̄un da ji pan̄pulugosak? Mani Pin̄kop da gen pasili noligit un̄un dayiken̄, bo nandak nandak tagisi di dayiken̄, bo kombi gen kinda dayiken̄, bo dayindet aben̄ un̄un da ji tagisi pan̄pulugosak.

⁷ Yo egip egipmi mini un̄udon abidanek tilak aben̄. Kasisiñ ae gitayo geni kilegi dima yoni kan̄, nikon da amin kap dakon tek nandan̄ek kap yoni?

⁸ Ae kwen̄ kilegi dima yosak kan̄, amin nian̄on da emat do tagap toni?

⁹ Jiyo kisi yan̄ gin. Ji gen n̄wakn̄wari yanakwa nian̄on da amin da gen un̄un dakon mibili nandaba pisoni? Gen yan̄ba isali akdan̄.

¹⁰ Asi, miktimon gen mibili mibili morapmi ton̄, ae kisi morap mibili ton̄ gin.

11 Mani amin kinds da gen yanban dima nandabo pisosak kan, unun amin da nak do kokup njwaknjwarikon amin yan nandan naminjakwan nak da unun amin do kokup njwaknjwarikon amin yan nandan iben.

12 Gen njwaknjwarikon da gen yoni kan, amin da ji do yan gin nandan damdan. Ji Telagi Wup dakon but galak dakon yo timit do galagi madepsi nandan, do but galak dakon yo panmuwukbi tagisi panteban agagi unun timit do pi tebaisi an kimotni.

Gen njwaknjwari yogok dakon gen

13 Yan do, amin kinds gen njwaknjwarikon da gen yosak kan, Pinjokop da gen unun tagi panjobiljak dakon tapmin injak do bisit asak.

14 Nido, gen njwaknjwarikon da bisit aben kan, wupnokon da bisit asat, mani nandak nandaknokon da yo bami kinds dima nandisat.

15 Yan do, nian aben? Wup ae nandak nandakno kisi da bisit aben. Wup ae nandak nandakno kisi da kap yoken.

16 Yan dima anek wupmon dagin Pinjokop anjisinjek ya yan iyinjaki mirak yopmandak amin unun gen yosol dakon mibili dima nandisak, do nianon da "Unun asi" yan yosak?

17 Pinjokop ya yan iyinjek yo tagisi asal, mani mirak yopmandak amin dakon buri dima anteban asal.

18 Nak bisap morapmi gen njwaknjwarikon da gen yanek ji gwapman mudosot do Pinjokop ya yan iyisat.

19 Mani, panmuwukbi Pinjokop gawak im do muwutni bisapmon gen njwaknjwarikon da gen sop 10 tausen yoken kan, unun da panpulugok

kinda dima akdisak. Mani gen sop 5 kabi amin da tagi nandagi unun ban yoyindet aben kan, unun da panpulugok madepsi akdisak.

²⁰ Not kabi, nandak nandakjikon da amin monin da tilak dima egipni. Amin monin da anpak yokwi dakon mibili dima nandanek ekwan ji unun da aripmon egipni. Mani nandak nandakji unun amin madep da tilagon egipni.

²¹ Pinjop da gen tebanon gen yan mandabi: “Amin Tagi da yan yosok, ‘Geno kokup nwanjwarikon amin do yobo unun da gen nwanjwarikon da unun minat aminyo do yoyikdan.

Mani geno nandak do mirak dima yopdan.’”

²² Yando, gen nwanjwarikon da gen yogok unun da Pinjop dakon tilak madepni kind a sak. Unun nandan gadat kili awit amin do dima yolisak, nandan gadat dima awit amin do yolisak. Mani kombi gen yogok unun tilak kind a nandan gadat kili awit amin panpulugok do yomisak, unun nandan gadat dima awit amin do dima yomisak.

²³ Do panmuwukbi morap Pinjop gawak im do muwugek ji kisi gen nwanjwarikon da gen yoni kan, but galak dakon yo dakon mibili dima nandan amin, bo ae nandan gadat dima abi amin da win dandanek ji do si nugigan yan yokdan.

²⁴ Mani, ji kisi kombi gen yoni kan, but galak dakon yo dakon mibili dima nandan amin, bo ae nandan gadat dima abi amin da abin gen unun nandan unun da buri suganba iyi do nin yokwi pakpak do kobogi pakdaman yan nandakdan.

²⁵ Nandak nandakni burigwan pasili tonj unun tenjenokdan. Ae manj pak gawagek Pinjkop gawak iminjek “Pinjkop bamisi ji gat egisak” yanj yokdan.

Kosit kilegikon da Pinjkop gawak imnenj

²⁶ Yanjo, not kabi, Pinjkop gawak im do muwutni bisapmon niban ani? Kinda da kap yosak, ae kinda da yoyinjet asak, ae kinda da Pinjkop dakon nandak nandak pasili tonj unun yosak, ae kinda da gen njwaknjwarikon da gen yosak, ae kinda da unun gen yosak unun panjobiljak. Yo morap ani unun panmuwukbi panjoban ak do ani.

²⁷ Amin diwari gen njwaknjwarikon da gen yoni kanj, amin bamori bo kapbi dagin yoni. Ae kisi bisap kalon dima yoni, notji do bikbik yominj yominj anek yoni. Ae amin kinda da gen unun si panjobiljak.

²⁸ Mani gen panjobil amin mini kanj, gen njwaknjwarikon da gen yogok amin gen dima yosak. Gen iyi gat ae Pinjkop gat dogin yosak.

²⁹ Amin bamori bo kapbi da kombi gen yoni, anakwa diwari da geni kokwinini.

³⁰ Ae kinda yigakwan Pinjkop da gen kinda anjalon aniban kanj, gen yosok amin gen sanbenjek dima yosak.

³¹ Yanj anek kombi gen yogok amin kisi kalon kalon kombi gen yoni dakon bikbik pisanj damdan. Anakwa panmuwukbi kombi gen yoyinjakwa nandak nandak timigek unun da butni panjoban asak.

³² Kombi gen yogok amin unun wupni dakon kila iyi tagi anj, do iyi da bisapmon gen tagi yoni.

³³ Nido Pinƙop uŋun yo morap upbilapmon da agak amin dima. Nin da but kalonon da egipnen do nandisak.

Telagi paŋmuwukbi morap nin da aman ujuden jiyo kisi muwut muwutjikon

³⁴ miŋat gen dima yoni. Gen yanba tagi dima akdisak. Moses dakon gen teban da yosok uŋun da aripmon gawat gawaron da yitni.

³⁵ Paŋmuwukbi da muwut muwuron miŋat gen yoni kaŋ uŋun mayagi, do gen kinda dakon mibili nandak do kaŋ, yutnikon eni baŋ yoyinba tagi yoyini.

³⁶ Korin amin, Pinƙop dakon gen jikon da noman tagit yan nandan, ma? Ae geni ji daŋin abidawit, aŋakwa amin diwari dima abidawit yan nandan, ma?

³⁷ Jikon da amin kinda iyi do nak kombi amin kinda yan nandisak, bo Wup dakon nandak nandak taŋ namisak yan nandisak amin yanŋi nandisak, gen on mandisat uŋun Amin Tagi dakon gen teban yanŋi nandisak.

³⁸ Amin kinda yan dima nandisak kaŋ, uŋun amin do kombi amin kinda dima yan nandan imni.

³⁹ Yan do, not kabi, kombi gen yok do galagi madepsi nandani, ae gen nƙwakƙwari yogok dakon kosit sopsop dima ani.

⁴⁰ Mani Pinƙop gawak imim dakon silipmon yo morap ani uŋun kosirikon da kilegisi ani.

Amin kimakbi aeni kimoron da pidokdan

(Kilapmi 15)

15

Kristo kimagek kimoron da pidagit

¹ Not kabi, Gen Bin Tagisi dayigim unun do butji pabo pisanban nandani do nandisat. Gen Bin Tagisi kili abidawit da unudon tebai akgañ.

² Ae gen dayigim unun tebaisi abidoni kañ, Piñkop da unun Gen Bin Tagisikon da ji yokwikon bañ timitdisak. Yañ dima ani kañ, nandan gadatji unun yo isali.

³ Gen kinda abidagim unun da gen wagol madepsi asak. Gen unun kili dangum. Gen unun yañ. Piñkop gen tosok unun da aripmon Kristo nin dakon yokwi wiririt do kimakgit.

⁴ Ae Piñkop gen tosok unun da aripmon amin da kimakbi tamogwan yipgwit, ae gildat kapbi anjakwan kimoron da pidagit.

⁵ Ae Pita kon altañek don yabekbi 12 kabikon kisi altañ yomgut.

⁶ Ae don nandan gadat amin 500 yapmandak unun kabikon altañ yomgut. Unun kabikon morapmi abisok ekwan, mani diwari kili kimakgwit.

⁷ Ae don Jems altañ imgut. Ae don yabekbi kisikon altañ yomgut.

⁸ Unun kabikon altañ yomiñek don mibi do nagon altañ namgut. Nak monji kinda altok altok bisapmonsidi dima altañbi yombem.

⁹ Nido nak yabekbi kabi dakon piñbinisi egisat. Ae amin da yabekbi yañ tagi dima nayigi, nido

kalip Piŋkop dakon paŋmuwukbi paŋupbal ak do pi madepsi agim.

¹⁰ Mani Piŋkop da nandan yawok naminek anpulanganban yabekbi kindagat da egisat. Ae nak do nandan yawot agit unun dima sun tagit. Dimasi. Yabekbi diwari yapmanek pi madepsi agim da asat. Mani naga dima asat, Piŋkop da nandan yawok naminek tapmim naminakwan pi unun asat.

¹¹ Do nak bo ae yabekbi diwari da pi unun an unun da yo madep dima asak. Yo madep unun Yesu kimot anek aeni pidagit unun dakon geni yan tenjenapano ji da nandanek nandan gadat awit.

Don amin kisi morap kimakgwit unun kimoron da pidokdan

¹² Kristo kimoron da pidagit unun dakon geni yan tenjenoman, do jikon amin diwari da mibili nido “Amin kimakbi kimoron da aripmi dima pidokdan” yan yon?

¹³ Asi, amin kimakbi aripmi dima pidoni kan, Piŋkop da Kristo kimoron nan dima aban pidagit.

¹⁴ Asi, Kristo kimoron nan dima aban pidagit tam, gen yan tenjenok aman unun yo isali asak, ae nandan gadat an ununyo kisi yo isali.

¹⁵ Ae yan tam nin Piŋkop da yo agit unun do top amin dagagiman. Nido nin Piŋkop da Kristo kimoron nan aban pidagit unun dakon geni yan tenjenoman. Mani Piŋkop da amin kimakbi kimoron ban dima paban pidon tam, Kristo kimoron nan dima aban pidagit.

16 Asi, amin kimoron da dima pidon tam, Kristo kimoron da dima pidagit.

17 Ae Kristo dima pidagit tam, nandan gadatji da ji aripmi dima panpulugokdisak. Yokwi morapji sigin tan daminakwa ekwan.

18 Ae Kristo nandan gadan iminek kimagwit amin unun pasilgwit.

19 Nin Kristo nandan gadan iminek unun da panpulugosak do jomjom anek ekwaman. Mani nin yo tagisi on miktimon gin timit do jomjom aman tam, nin bupmi amin dakon mibi amin wagil yokwisi ekwaman.

20 Mani yan dima. Kristo kimoron da kili pidagit. Unun pigaga jap bami mibiltoksi toso unun da tilak kili kimagwit amin dakon wasok wasok amini pidagit.

21 Amin kalonji kinda da kimot analon agit, ae yan gin amin kalonji kinda da kimoron da pidot pidot analon agit.

22 Adam dakon amin kabi morap si kimokgon, ae yan gin Kristo dakon amin kabi morap egip egip abidokdan.

23 Mani nin morap Pinjkop da silip yipgut unun da aripmon pidokdaman. Mibiltok Kristo, ae don tobil apjak bisapmon minat amin kabi morapni nin kimoron da pidokdaman.

24 Unun da kwenon mibi bisap abinakwan Kristo da kon mibili mibili tapmimi ton dakon kila amini unun panupbal aban pasil mudanakwa kila agak pi morap Pinjkop Dat da kisiron yipdisak.

²⁵ Nido Kristo dasi kila amin madep egakwan wigi uwal morapni pabin yopmanjakwan pinbini egipdan.

²⁶ Ae uwalni mibisi abin yipdisak unun kimot.

²⁷ Pin kop gen papiakon gen yan tosok:
 “Unun da yo morap pinbini egipni do yopgut.”
 Yo morap pinbini egipni do yopgut yan yosok, mani nin nandaman, Pin kop iyi Yesu dakon pinbini dima egisak.

²⁸ Ae don, yo morap Kristo dakon pinbini tanakwa Monji da iyi nan Pin kop dakon pinbini yipdisak. Mibiltok Pin kop da yo morap Monji dakon pinbini yopgut, mani Monji da iyi nan Pin kop dakon pinbini yipjak bisapmon Pin kop da yo morap dakon wukwisini yitdisak.

²⁹ Amin kimakbi kimoron da dima pidoni tam, mibili nido amin diwari da amin kimakbi panpulugok do telagi pakbi soso? Aripmi dima pidoni tam, nido unun anpak an?

³⁰ Amin morapmi da pi aman unun do toktogisi uwal an nimek nindapba kimotne do an. Do amin kimoron da dima pidoni tam, nin mibili nido unun pi aman?

³¹ Not kabi, nak asi dayisat, Amin Taginin Yesu Kristo da jikon pi tagisi asak unun do butnokon da nandako yo madepsi asak. Disi nandan, unun bamisi. Ae yan yo kisi nandani, nak gildari gildari kimoronsi kin kin asat. Gen on bamisi yosot.

³² Epesas kokupmon amin diwari jon bit kilapyo yokwisi da yan emat anek nak nit do awit. Kimakbi kimoron da dima pidoni tam, mibili mini emat

agim. Ae amin kimakbi kimoron da dima pidoni tam,

“anwa wagil kimotdaman,
do jap pakbiyo madepsi anen.”

³³ Ji amin diwari da top pankewaldan do pindatni. Gen on disi nandan, “Ji amin yokwi gat muwutni kan, anpakji tagi unun panupbal akdan.”

³⁴ Ji aesi nandak nandak kilegi timigek yokwi ae sanbenek dima ani. Asi jikon da diwari Pin kop dima nandan iman. Ji da mayaktok pani do anek gen on dayisat.

Giptimnin kimoron da pidokdisak unun nwaknwari

³⁵ Amin kinda yan yokdisak, “Amin kimakbi kosit nianon da pidokdan? Ae pidoni bisapmon nianen giptim da pidokdan?”

³⁶ Unun nandan kokwini tagi dima amin dakon gen kinda! Gak jap yet kwaokdal unun mibiltok kimot anek don kwosok.

³⁷ Ae wit bo ae jap diwari dakon yeri kwaokdal unun jap bami don kwokdisak unun yombem dima.

³⁸ Mani Pin kop da iyi nandan kokwinigek yeri kalon kalon do obi tamiyo iyikon iyikon wasosok.

³⁹ Giptim morap unun arip gin dima. Amin unun giptimni nwaknwat, ae bit kilapyo giptimni nwaknwat, ae minam gat ae tap kilapyo kisi yan gin.

⁴⁰ Kundukon yo ton unun giptimni iyi, ae miktimon yo ton unun yo kisi giptimni iyi. Mani kundukon yo ton dakon tilimni unun nwaknwat, ae miktimon yo ton dakon tilimni unun yo kisi nwaknwat.

41 Gildat kanek ae gikyo tilimni ŋwakŋwat ŋwakŋwat. Ae gik morap tilimni iyikon iyikon taŋ yomaŋ.

42 Amin kimakbi kimoron da pidokdaŋ uŋun yaŋ gin. Giptim wayikgamaŋ uŋun miktogi, mani giptim pidosak uŋun aripmi dima miktogi.

43 Giptim wayikgamaŋ uŋun tilimni mini, mani giptim pidokdisak uŋun tilimni wagil tagisi. Giptim wayikgamaŋ uŋun tapmimni mini, mani giptim pidokdisak uŋun tapmimi toŋ.

44 Giptim wayikgamaŋ uŋun on miktim dakon, mani giptim pidokdisak uŋun Wup da egip egip imisak.

Miktim dakon giptim tosok, do giptim Wup da egip egip imisak uŋun yo kisi tosok gin.

45 Piŋkop dakon papia da yaŋ yosok:

“Amin mibiltogi, Adam, uŋun amin egip egipmi toŋ dagagit.”

Mani mibi Adam da amin do egip egip yomyom Wup dagagit.

46 Wup dakon egip egip da mibiltok dima altagit. On miktimon egip egip da mibiltok altagit, aŋakwan wup dakon egip egip da don altagit.

47 Amin mibiltogi Adam uŋun on miktim dakon, ae miktim naŋ wasaŋbi. Ae Adam uŋun da buŋon nani uŋun Kwen Kokupmon da pigit.

48 Miktimon miŋat amin morap uŋun giptimni uŋun Adam dakon giptim yombem. Mani Kwen Kokup dakon giptimnin uŋun Kristo dakon yombem akdisak.

49 Abisok nin miŕtim amin Adam yombem da ekwaman. Unuden gin don Kwen Kokup amin Kristo yombem akdaman.

50 Not kabi yanŕi dayisat, miŕtim giptim gat kisi Pinŕkop da Amin Kila Asak da kagagwan aripmi dima wigigi. Ae yo miŕtogi da yo dima miŕtogi aripmi dima timiri.

51 Nandani. Gen pasili kindi dayikdisat. Nin morap kisi dima kimotdaman. Nin kisi morap kulabik an mudokdaman.

52 Kwen mibisi yosak bisapmon nin mal wambilgaman unun da tilak tepmisi kulabik akdaman. Kwen yanban amin kili kimagwit unun kimoron da pidokdan, ae bunon aripmi dima miŕ tokdan. Ae nin kalugi sigin ekwaman amin kulabik akdaman.

53 Nido, giptimnin miŕtogi unun kulabik anek toktogisi tagisi egipdisak. Giptimnin si kimori unun kulabik anek toktogisi kalugi egipdisak.

54 Giptimnin si kimori ae miŕtogi unun kulabik anek toktogisi tagisi kalugi egipdisak bisapmon Pinŕkop dakon gen kindi tosok unun bami ton akdisak. Gen unun yan:

“Pinŕkop da emaron teban tanek kimot obisi anakban pasilgit.

55 Kimot, gak amin pabin yopyop dakon tapmingo jiri?

Kimot, gak amin tepmi madep yomyom tapmingo jiri?”

⁵⁶ Yokwi da kimot tapmim iban amin tepmi madep yomisak. Ae yokwi unun gen tebanon tapmim pasak.

⁵⁷ Mani Amin Taginin Yesu Kristo da tapmimon Pinƙop da tapmim nimirakwan emaron teban toman, do Pinƙop ya yanɗi iyaman.

⁵⁸ Yanɗo, not kabino, ji tebaisi agek wayin wayin dima ani. Disi nandan, Amin Tagi dakon pi madepsi an unun bami mini dima akdan, do ji bisapmi bisapmi Amin Tagi dakon pi an kimotni.

Pol yo ak do nandagit unun do yagit

(Kilapmi 16)

16

Pol da Jerusalem do moneɗ paɗmuwutdan unun do yagit

¹ Kili Pinƙop dakon miɗat aminyo Jerusalem ekwan unun do moneɗ paɗmuwutdan unun do dayikdisat. Galesia paɗmuwukbi da ani do kosit yoligim, ji yan gin ani.

² Sonda morapmon ji morap kisi kalon kalon pi agak da butgwan moneɗ timikgan unun kokwinigek kabi kinda yopman yopman ani. Anakwa nak opben bisapmon moneɗ paɗmuwut dakon pi dima ani.

³ Nak da obin altoken bisapmon paretji Jerusalem paɗkini do disi amin kabi di manjini. Anakwa nak da but piso papia kinda mandan yobo abidanek kini.

⁴ Ae nakyō kisi kigisi yaŋ nandaken kaŋ, kisin tagi kinen.

Pol Korin amin kiŋ pindat do nandagit

⁵ Nak Masadonia miktim naŋ kik do nandisat. Uŋunaŋ kiŋek don jikon abiŋ altoken.

⁶ Nak ji gat timisok di gat egipben bo ae sigin egapbo ais bisap mudosak uŋun dima nandisat. Ae kokup ŋwakŋwarikon kiken bisapmon ji da anpulanganakwa kiken.

⁷ Nak ji gat bisap pisipmi egip do dima galak tosot. Amin Tagi da tagi nandisagon ji gat bisap dubagkok egipnen.

⁸ Mani nak kokup pap Epesas idon egapbo Pentikos bisapmon wigisak.

⁹ Nido, Pin kop da nak do yoma kinda witdal namik da miŋat amin morapmi paŋpulugoko Yesu yolyol amin dagon. Mani amin morapmi da uwal aŋnamaŋ.

¹⁰ Timoti jikon apban kaŋ anpulanganba pasol pasol dima asak. Nak da Amin Tagi dakon pi asat, uŋunyo kisi yaŋ gin asak.

¹¹ Jikon da di da kaŋba amin isali kinda yaŋ di aban. Tobil apjak bisapmon yipba but yaworon da nagon apjak. Not diwari gat kisi apni do jomjom asat.

¹² Notnin Apolos dakon gen uŋun yaŋ. Not diwari ji dandak do kiwit bisapmon uŋun gat kini kaŋ tagisi yaŋ iyigim. Mani uŋun bisapmon op do dima galak tagit. Iyi gwagak kaŋek don obiŋ dandisak.

16:5: Ya 19.21

16:6: Ro 15.24

16:9: Ya 19.8-10; 2Ko 2.12

16:10: 1Ko 4.17

16:11: 1Ti 4.12

16:12: 1Ko 3.6

Gen diwari

¹³ Disi do kila tebai anek nandan gadaron tebai atni. Tebaisi agek yo kinda do pasol pasol dima ani.

¹⁴ Yo morap ani unun but dasi galak tan yomyom anpagon dagin ani.

¹⁵ Not kabi, Stepanas gat yutnikon ekwan amin gat da Akaia provinskon mibiltoksi but tobil anek Yesu nandan gadan imgwit unun disi nandan. Ae Pinkep dakon minat aminyo panpulugok do iyi dakon egip egip parekgwit. Nak gen tebai yan dayisat,

¹⁶ Ji unuden amin gat ae unun amin panpuluganba pi kaloni an amin gat dakon pinbini egipni.

¹⁷ Stepanas gat Potunatus gat Akaikus gat nagon opba but galaksi nandagim, nido ji kisi da abin nak aripmi dima nandani,

¹⁸ ae unun da nak kisik kisik namgwit ae jiyo kisi kisik kisik damgwit. Unuden amin da pi madep an unun do but galaksi nandanek man madep yomni.

¹⁹ Panmuwukbi morap Esia provinskon ekwan unun da gildatni tagi dayan. Akwila gat Prisila gat ae panmuwukbi unun bamot da yutnon muwukgan unun da Amin Tagi da manon gildatni tagi madepsi dayan.

²⁰ Yesu yolyol amin notji morap da gildatni tagi dayan. Panmuwukbi notji gat domdom ani bisapmon but dasi timitni.

²¹ Nak Pol da naga gildat tagi on mandisat.

²² Amin kinda da Amin Tagi but dasi dima galak-tan imisak kan unun jobit timitjak.

Amin Tagi gak apbi!

²³ Amin Tagi Yesu dakon nandan yawotni jikon tosak do bisit asat.

²⁴ Nin Yesu Kristokon kabi kalon agiman, do ji but dasi timikdat. Ujun asi.

PIN^KOP GEN
The New Testament and Psalms in the Yopno Language
of Papua New Guinea
Nupela Testamen na Buk Song long tokples Yopno long
Niugini

copyright © 2010 Wycliffe Bible Translators, Inc.

Language: Yopno

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-01-09

PDF generated using Haiola and XeLaTeX on 28 Dec 2024 from source files dated 31 Aug 2023

b683ce50-d820-5bfc-8471-d8ee080be106